

# Ako ke 'Ilo'i 'a e Tokātelinē mo e Ngaahi Tefito'i Mo'oní

'Oku hā mahino 'i he folofolá ha ní'ihí 'o e tokāteline mo e ngaahi tefito'i mo'oní 'o e ongoongoleléi. 'E lava ke fakaho'ata 'a e tokāteline mo e ngaahi tefito'i mo'oní kehé 'i he talanoá pea 'oku toki ma'u pē ia 'i hono ako ha tohi kakato 'o e folofolá, ko ha vahe pe ko ha fo'i veesi. Te ke lava 'o akoako fakahoko 'a e ngaahi sitepu mahu'inga ko 'ení 'i he taimi kotoa pē 'okú ke ako ai 'a e folofolá ke tokoni ke ke 'ilo'i 'a e ngaahi mo'oní 'o e ongoongoleléi:

1. Lau māmālie mo tokanga .
2. Fekumi ki ha ngaahi mo'oní 'oku mahino hono fakamatala'í. 'Oku fa'a 'ilonga 'ení 'i he taimi 'oku faka'aonga 'i ai 'e he tokotaha tohí 'a e ngaahi lea hangē ko e "ko ia 'oku tau vakai," "ko ia," "ko ia ai," pe "vakai."
3. Fekumi ki he ngaahi mo'oní 'oku fokotu'u maí. Te ke lava 'o ma'u 'a e ngaahi mo'oní ko 'ení 'aki hono 'eke kiate koe pē ha ngaahi fehu'i hangē ko 'ení:
  - a. 'Oku 'i ai nai ha ngaahi fakakaukau, lea, pe kupu'i lea mahu'inga—tautautefito ki ha fa'ahinga me'a pē 'okú ne tokoni 'i koe ke ke 'ilo'i lelei ange 'a e Tamai Hēvaní mo 'Ene palaní pe ko Sisū Kalaisi mo 'Ene ongoongoleléi?
  - b. Ko e hā 'a e ngaahi tupu'anga-mo e-ola 'i he talanoa ko 'ení?
  - c. Ko e hā 'a e lēsoni pe taumu'a 'o e talanoá?
  - d. 'Okú ke pehē ko e hā na'e fakakau ai 'e he tangata tohí 'a e ngaahi me'a ko 'ení na'e hokó pe ngaahi potufolofolá?
4. Hiki 'i he lea pē 'a'au 'a e me'a na'á ke ma'ú pea faka'ilonga'i 'a e ngaahi lea 'i he folofolá 'oku nau ako'i iá.
5. Fakalaululoto ki he 'uhinga 'oku mahu'inga ai 'a e mo'oní kiate koé. Na'e akonaki 'a 'Eletā Sefili R. Hōlani 'o e Kōlomu 'o e Kau 'Aposetolo 'e Toko Hongofulu Mā Uá 'o pehē:



Fakalaululoto [pea] vakavakai'i 'a e fo'i lea kotoa pē, 'a e koloa fakafolofola kotoa pē. . . . Puke hake ia ki he māmá pea fulifulihi, pea vakai ke sio ki he me'a 'oku 'asi pe tapua mai mei aí. . . . 'E lava 'e he fa'ahinga vakavakai'i peheé 'o ta'aki ha makakoloa 'oku fufū 'i ha ngoue: ko ha mata'itofe mahu'inga lahi; ko ha mata'itofe 'oku ope atu hono mahu'ingá. ("Students Need Teachers to Guide Them" [address to Church Educational System religious educators, June 20, 1992], 4)